


Dövlət Proqramı təqaüdçüsünün uğuru



Britaniya universiteti azərbaycanlı tələbəsindən yazır



Böyük Britaniyanın nüfuzlu Esseks Universiteti özünün rəsmi sahifəsində azərbaycanlı tələbəsinin uğur hekayəsini paylaşmış. Söhbət “2007-2015-ci illərdə Azərbaycan gənclərinin xarici ölkələrdə təhsili üzrə Dövlət Proqramı” çərçivəsində Britaniyanın Esseks Universitetini bitirmiş Nərmin Axundovadan (Abbasovadan) gedir.

Esseks Universitetinin saytı www.essex.ac.uk xəbər verir ki, Nərmin Axundova Azərbaycan Qida Təhlükəsizliyi İnstitutunda (AQTİ) apardığı elmi tədqiqatlara görə “Study UK Alumni Awards” müsabiqəsinin finalına vəsiqə qazanıb. Bu nüfuzlu beynəlxalq mükafat Birləşmiş

Krallığın ali təhsil imkanlarını və bütün dünyadakı Birləşmiş Krallıq məzunlarının nailiyyətlərini qeyd etmək üçün nəzərdə tutulub. Saytın məlumatına əsasən, 2015-ci ildə Esseks Universitetinin Biologiya Elmləri Məktəbini “Molekulyar tibb” ixtisası üzrə magistr dərəcəsi ilə bitirən N.Axundovanın enerji içkilərinin birləşmələri və onların insan orqanizminə təsiri ilə bağlı elmi tədqiqatları yüksək qiymətləndirilib və qanunvericiliyə salınıb.

“Bu gün Azərbaycana idxal olunan bütün enerji içkiləri qanunvericiliyə uyğun olaraq tələblərə cavab verməlidir və biz onun antisədativ effektini aşkar etdikdən sonra Azərbaycanda 18 yaşdan kiçik şəxslərə enerji içkilərinin satılması qadağandır”, - deyərək Nərmin sayta bildirib.

“Alumni Awards” mükafatı öz peşəkar, nümunəvi fəaliyyəti və uğurları sayəsində öz nailiyyətlərinin təsirini və miqyasını göstərə bilən Böyük Britaniyadan olan məzunlara verilir. Nərmin sayta mü-

sahibəsində Esseksdəki təhsilini “həyatı dəyişən təcrübə” kimi təsvir edib.

“Dünyanın aparıcı alimləri ilə görüşmək, yaxşı təchiz olunmuş laboratoriyalarda işləmək, yeni insanlarla tanış olmaq və müxtəlif ölkələrdən dostlar tapmaq imkanım olub”, - deyərək o, əlavə edib.

Məlumatda qeyd olunur ki, Esseks Universitetini bitirdikdən sonra Nərmin bioloji proseslərin molekulyar əsaslarını araşdırmaq üçün molekulyar tibb sahəsində karyerasını davam etdirmək qərarına gəlib. Enerji içkilərinə dair innovativ tədqiqatları onun bu sahədə aparıcı mütəxəssis olmasına səbəb olub. Onun son işi bir neçə təşkilatla əməkdaşlıqla hazırladığı ərzaq təhlükəsizliyi ilə bağlı layihənin həyata keçirilməsi idi. Bu layihə aşağı gəlirli ailələr üçün bir sıra qida məhsullarını daha əlverişli və qida tullantılarının azalacağını vəd edir.

“Böyük Britaniyada təhsil məni müstəqil tədqiqatçı kimi formalaşdırdı və elmi ictimaiyyətdə ünsiyyət dairəmi genişləndirməyə kömək etdi”, - deyərək Nərmin bildirir. “Essex Universiteti məni daha yaxşı, daha güclü, intellektual və qətiyyətli bir tədqiqatçıya çevirdi. Bu, mənə tənqidi düşüncəni inkişaf etdirməyə, müstəqil tədqiqatların imkanlarını genişləndirməyə və müvəffəqiyyətimə səbəb olan müasir nəzəri və praktiki bacarıq və bilik əldə etməyə kömək etdi”, - deyərək gənc tədqiqatçı vurğulayır.

Əlbəttə, həmvətənimiz barədə Esseks Universitetində yazının dərc olunması çox sevindirici haldır. Nərminin elmi tədqiqatlarında bol uğurlar arzulayırıq.

<https://www.essex.ac.uk/news/2021/01/14/graduate-narmin-shortlisted-for-study-uk-alumni-award>

Oruc MUSTAFAYEV